

**Azərbaycan Respublikası Energetika Nazirliyinin
Apellyasiya Şurası**

Q Ə R A R № 2

Bakı şəhəri

03 iyul 2019-cu il

Azərbaycan Respublikası Energetika Nazirliyinin Apellyasiya Şurası (bundan sonra - Şura) namizəd Ramazanlı Aytən Valeh qızının dövlət qulluğuna qəbulla bağlı keçirilən müsahibənin nəticəsindən narazılığı barədə 13.06.2019 tarixli EN-02-R-1151/82/19 nömrəli şikayətinə baxaraq aşağıdakılardır

M Ü Ə Y Y Ə N E T D İ :

Namizəd Ramazanlı Aytən Valeh qızı Azərbaycan Respublikasının Energetika Nazirliyinin Çağrı mərkəzi sektorunun aparıcı məsləhətçi vəzifəsi üzrə 15 aprel 2019-cu il tarixində Dövlət İmtahan Mərkəzi tərəfindən elan edilmiş müsabiqənin müsahibə mərhələsində iştirak etmiş və 15.7 bal toplayaraq müvafiq vəzifəyə uyğun hesab edilməmişdir.

A.Ramazanlı Dövlət İmtahan Mərkəzinin qərarından narazı qaldığını bildirərək, müsahibə materiallarının araşdırılması məqsədilə video çəkilişə yenidən baxılmasını xahiş etmişdir.

Beləliklə, vətəndaşın şikayəti Şuranın icraatına qəbul edilərək 03 iyul 2019-cu il tarixli iclasın gündəliyinə daxil edilmişdir. Şuranın iclasında aparılan müzakirələrdə, eyni zamanda müsahibənin video çəkilişinə baxılan zaman müəyyən edilmişdir ki, A.Ramazanlı ilə aparılmış müsahibə zamanı qanunvericiliyin tələbləri, o cümlədən Azərbaycan Respublikası Prezidentinin 2017-ci il 21 iyun tarixli 1480 nömrəli Fərmanı ilə təsdiq edilmiş "Dövlət qulluğu vəzifəsinin tutulması məqsədi ilə müsahibə keçirilməsi Qaydası"nın tələbləri pozulmamış, eyni zamanda obyektivliyə əməl olunmaqla qərəzliliyə yol verilməmişdir. Bununla da, işin faktiki halları və qanunvericiliyin müvafiq müddəaları nəzərə alınmaqla şikayətin təmin edilməməsi qərara alınmışdır.

"İnzibati icraat haqqında" Qanunun 24.1-ci maddəsinin tələbinə əsasən inzibati orqan inzibati icraat zamanı işin düzgün həlli üçün əhəmiyyət kəsb edən bütün faktiki halları hərtərəfli, tam və obyektiv araşdırmağa borcludur.

Həmin Qanunun 79.4-cü maddəsinə əsasən şikayət instansiyasının şikayət üzrə qərarı həm işdə olan, həm də əlavə təqdim olunmuş sübutlara əsaslanmalıdır.

Yuxarıda göstərilənləri nəzərə alaraq, Azərbaycan Respublikası Prezidentinin 3 fevral 2016-ci il tarixli 762 nömrəli Fərmanı ilə təsdiq edilmiş "Mərkəzi icra hakimiyyəti orqanlarının Apellyasiya Şuraları haqqında Nümunəvi Əsasnamə"nin 7.3.1-ci yarımbəndini rəhbər tutaraq, Energetika Nazirliyinin Apellyasiya Şurası

QƏRARA ALIR:

1. Ramazanlı Aytən Valeh qızının dövlət qulluğuna qəbulla bağlı keçirilmiş müsahibənin nəticəsindən narazılığı barədə şikayəti təmin edilməsin.
2. Müsabiqə Komissiyasının Ramazanlı Aytən Valeh qızı barəsində qəbul etdiyi qərar qüvvədə saxlanılsın.
3. Qərarın surəti məlumat üçün Ramazanlı Aytən Valeh qızına göndərilsin.
4. Qərardan onun təqdim olunduğu vaxtdan 30 gün müddətində məhkəməyə şikayət verilə bilər.

**Azərbaycan Respublikası
Energetika Nazirliyinin
Apellyasiya Şurasının sədri**



Samir Veliyev